



Ġabra tal-ġurisprudenza

SENTENZA TAL-QORTI TAL-ĠUSTIZZJA (Il-Ħames Awla)

17 ta' Ottubru 2013*

“Rinviju għal deċiżjoni preliminari — Agrikoltura — Regolament (KE) Nru 21/2004 — Sistema għall-identifikazzjoni u r-registrazzjoni tal-annimali ovini u kaprini — Obbligu ta' identifikazzjoni individwali elettronika — Obbligu li jinżamm regjistru tar-razzett — Validità — Karta tad-drittijiet fundamentali tal-Unjoni Ewropea — Libertà li tiġi eżerċitata attività ekonomika — Proporzjonalità — Ugwaljanza fit-trattament”

Fil-Kawża C-101/12,

li għandha bhala sugġett talba għal deċiżjoni preliminari skont l-Artikolu 267 TFUE, imressqa mill-Verwaltungsgericht Stuttgart (il-Ġermanja), permezz ta' deċiżjoni tad-9 ta' Frar 2012, li waslet fil-Qorti tal-Ġustizzja fis-27 ta' Frar 2012, fil-proċedura

Herbert Schaible

vs

Land Baden-Württemberg,

IL-QORTI TAL-ĠUSTIZZJA (Il-Ħames Awla),

komposta minn T. von Danwitz, President tal-Awla, E. Juhász (Relatur), A. Rosas, D. Šváby u C. Vajda, Imħallfin

Avukat Ġenerali: N. Wahl,

Reġistratur: K. Malacek, Amministratur,

wara li rat il-proċedura bil-miktub u wara s-seduta tas-7 ta' Marzu 2013,

wara li kkunsidrat l-osservazzjonijiet ippreżentati:

- għal H. Schaible, minn M. Winkel Müller, Rechtsanwalt,
- għall-Land Baden-Württemberg, minn C. Taubald, Rechtsanwältin,
- għall-Gvern Franciż, minn G. de Bergues u C. Candat, bhala aġenti,
- għall-Gvern Olandiż, minn B. Koopman u C. Wissels, bhala aġenti,
- għall-Gvern Pollakk, minn B. Majczyna u M. Szpunar, bhala aġenti,

* Lingwa tal-kawża: il-Ġermaniż.

— għall-Kunsill tal-Unjoni Ewropea, minn p. Mahnič Bruni, Z. Kupčová u R. Wiemann, bhala aġenti,
— għall-Kummissjoni Ewropea, minn G. von Rintelen u B. Burggraaf, bhala aġenti,
wara li semgħet il-konklużjonijiet tal-Avukat Ġenerali, ipprezentati fis-seduta tad-29 ta' Mejju 2013,
tagħti l-preżenti

Sentenza

- 1 It-talba għal deċiżjoni preliminari tirrigwarda l-validità tal-Artikoli 3(1), 4(2), 5(1) kif ukoll l-ewwel subparagrafu tal-Artikolu 9(3) tar-Regolament tal-Kunsill (KE) Nru 21/2004, tas-17 ta' Diċembru 2003, li jstabbilixxi sistema għall-identifikazzjoni u r-registrazzjoni tal-annimali ovini u kaprini u li jemenda r-Regolament (KE) Nru 1782/2003 u d-Direttiva 91/102/KEE u 64/432/KEE (ĠU Edizzjoni Speċjali bil-Malti, Kapitolu 3, Vol. 42, p. 56), kif emendat bir-Regolament tal-Kummissjoni (KE) Nru 933/2008, tat-23 ta' Settembru 2008 (ĠU L 256, p. 5, iktar 'il quddiem ir-“Regolament Nru 21/2004”).
- 2 Din it-talba giet ipprezentata fil-kuntest ta' kawża bejn H. Schaible u l-Land Baden-Württemberg fir-rigward tal-kompatibbiltà tal-imsemmija dispożizzjonijiet mad-dritt primarju tal-Unjoni.

Il-kuntest ġuridiku

Id-dritt tal-Unjoni

- 3 Skont l-Artikoli 1 u 3(1)(c) tad-Direttiva tal-Kunsill 90/425/KEE, tas-26 ta' Ġunju 1990, dwar l-iċċekkjar, veterinarju u zootekniku applikabbli għall-kummerċ intra-Kommunitarju ta' ċertu annimali ħajjin u prodotti bil-ħsieb tat-tlestija tas-suq intern (ĠU Edizzjoni Speċjali bil-Malti, Kapitolu 3, Vol. 10, p. 138), it-tneħħija tal-kontrolli msemmija fil-fruntieri bejn l-Istati Membri teħtieġ li l-annimali jkunu identifikati b'mod konformi mal-ħtiġiet tar-regoli tal-Unjoni u rreġistrati b'tali mod li l-azjenda, ċentru jew organizzazzjoni ta' oriġini jistgħu jiġu traċċati.
- 4 Il-premessi 1, 3, 7 u 11 tar-Regolament Nru 21/2004 jipprovdu:
“(1) Permezz ta' l-Artikolu 3(1)(c) tad-Direttiva 90/425/KEE [...], l-annimali għall-kummerċ intra-Komunitarju għandhom ikunu identifikati b'konformit mal-ħtiġiet tar-regoli tal-Komunità u għandhom ikunu rreġistrati b'tali mod hekk li l-qasam, iċ-ċentru jew l-organizzazzjoni oriġinali jew tat-transitu jistgħu jkunu ntraċċati. [...]
[...]
(3) Ir-regoli li jikkonċernaw l-identifikazzjoni u r-registrazzjoni ta' l-annimali ovini u kaprini kienu partikolarment ġew stabbiliti fid-Direttiva [tal-Kunsill 92/102/KEE, tas-27 ta' Novembru 1992, dwar l-identifikazzjoni u r-registrazzjoni tal-annimali (ĠU Edizzjoni Speċjali bil-Malti, Kapitolu 3, Vol. 13, p. 232)]. Fir-rigward ta' l-annimali ovini u koprini, l-esperjenza, u partikolarment il-kriżi tal-marda tal-ilsien u d-dwiefer, kienu wrew li l-implementazzjoni tad-Direttiva 92/102/KEE ma kienetx sodisfaċenti u teħtieġ li tkun imtejba. Fir-rigward ta' l-annimali ovini u koprini, l-esperjenza, u partikolarment il-kriżi tal-marda tal-ilsien u d-dwiefer, kienu wrew li l-implementazzjoni tad-Direttiva 92/102/KEE ma kienetx sodisfaċenti u teħtieġ li tkun imtejba. Huwa għalhekk meħtieġ li jkunu stabbiliti regoli aktar stretti u speċifiċi, bħal ma diġa kien sar fil-każ ta' l-annimali bovini bil-Regolament (KE) Nru 1760/2000 tal-Parlament Ewropew u

tal-Kunsill tas-17 ta' Lulju 2000 li jistabbilixxi sistema għall-identifikazzjoni u r-registrazzjoni ta' l-annimali bovini [u dwar l-ittikkettjar taċ-ċanga u l-prodotti taċ-ċanga, u li jhassar ir-Regolament tal-Kunsill (KE) Nru 820/97 (ĠU Edizzjoni Speċjali bil-Malti, Kapitolu 3, Vol. 30, p. 248)].

[...]

(7) Fil-1998 il-Kummissjoni kienet nidiet proġett fuq skala kbira dwar l-identifikazzjoni elettronika ta' l-annimali (IDEA), u r-rapport finali tagħha kien tlesta fit-30 ta' April 2002. Il-proġett wera li titjib sostanzjali fis-sistema ta' l-identifikazzjoni ta' l-annimali ovini u kaprini tista tkun akwistata bl-użu ta' l-identifikaturi elettronici għall-dawk l-annimali, basta li ċerti kondizzjonijiet li jikkonċernaw il-mużuri akkompanjatriċi jkunu ġew imwettqa.

[...]

(11) L-Istati Membri b'popolazzjoni ta' l-annimali ovini u kaprini relattivament żgħira, l-introduzzjoni tas-sistema ta' l-identifikazzjoni elettronika tista ben tajjeb ma tkunx ġustifikata; huwa għalhekk rakkommandabbli li dawn l-Istati Membri jithallew li jgħamlu din is-sistema bħala volontarja. Dispożizzjoni għandha ssir ukoll għall-proċedura mhaffa li taġġusta l-limiti demografici li permezz tagħhom l-identifikazzjoni elettronika tista tkun volontarja.”

5 L-Artikolu 1(1) tar-Regolament Nru 21/2004 jipprovdi:

“Kull Stat Membru għandu jistabbilixxi sistema ta' l-identifikazzjoni u r-registrazzjoni ta' l-annimali ovini u kaprini bi qbil mad-dispożizzjonijiet ta' dan ir-Regolament.”

6 Skont l-Artikolu 3(1) tal-imsemmi regolament:

“Is-sistema ta' l-identifikazzjoni u r-registrazzjoni ta' l-annimali għandha tkun tinkludi dawn l-elementi li ġejjin:

- a) il-meżzi ta' l-identifikazzjoni dwar l-identità ta' kull animal;
- b) iż-żamma ta' registri aġġornati f'kull qasam;
- ċ) id-dokumenti taċ-ċaqliq;
- d) registru ċentrali jew database kompjuterizzata.”

7 L-Artikolu 4 tal-istess regolament huwa fformulat kif ġej:

“1. L-annimali kollha fuq qasam li jkunu twieldu wara id-9 ta' Lulju 2005 għandhom ikunu identifikati bi qbil mal-paragrafu 2 fiż-żmien il-perijodu determinat mill-Istat Membru sa mit-twelid ta' l-animall u fi kwalunkwe każ qabel l-animall ma jhalli il-qasam li fih ikun twieled. [...]

Bħala deroga, l-Istati Membri jistgħu jestendu l-perijodu, li ma jistgħax ikun, b'dana kollu, jeċċedi disa' xhur, għall-annimali miżmuma f'kondizzjonijiet estensivi jew fi rziezet tat-tip free-range. L-Istati Membri kkonċernati għandhom jinformat lill-Kummissjoni bid-derogi mogħtija. Jekk meħtieġ, regoli implementattivi jistgħu jkunu stabbiliti bi qbil mal-proċedura referuta fl-Artikolu 13(2).

2.

a) L-annimali għandhom ikunu identifikati bl-ewwel meżż ta' l-identifikazzjoni li tkun konformi mal-htigiet tas-Sezzjoni A.1 sa A.3 ta' l-Anness, u,

- b) bit-tieni mezz ta' l-identifikazzjoni li jkun approvat mill-awtorità kompetenti u li jkun konformi mall-karatteristiċi tekniċi elenkati fis-Sezzjoni A.4 ta' l-Anness.
- ċ) B'dana kollu, sad-data referuta fl-Artikolu 9(3), it-tieni mezz ta' l-identifikazzjoni jista jkun mibdul bis-sistema stabbilita fis-Sezzjoni A.5 ta' l-Anness, apparti milli fil-każ ta' l-annimali involuti fil-kummerċ intra-Komunitarju.[...]

3. B'dana kollu għall-annimali ntizi għall-qatla qabel l-età ta' 12 il-xahar u ntizi la għall-kummerċ intra-Komunitarju u l-anqas għall-esportazzjoni lejn pajjiżi terzi, il-metodu ta' l-identifikazzjoni deskritt fis-Sezzjoni A.7 ta' l-Anness jista jkun awtorizzat mill-awtorità kompetenti bhala mezz alternattiv ta' l-identifikazzjoni kif imsemmija fil-paragrafu 2.

[...]"

- 8 Skont l-Artikolu 5(1) tar-Regolament Nru 21/2004, kull detentur tal-annimali, bl-eċċezzjoni tat-trasportatur, għandu jzomm registru aġġornat li jkun fih mill-anqas l-informazzjoni elenkata fis-Sezzjoni B tal-Anness ta' dan ir-Regolament.
- 9 L-Artikolu 9(3) tal-imsemmi regolament jistabbilixxi:

"Mill- 31 ta' Diċembru 2009, l-identifikazzjoni elettronika skond il-linji ta' gwida msemmijin fil-paragrafu 1, u skond id-dispożizzjonijiet rilevanti tat-Taqsima A ta' l-Anness, għandha tkun obbligatorja għall-annimali kollha.

B'dana kollu, l-Istati Membri li fihom in-numru totali ta' annimali ovini u kaprini ikun ta' 600 000 jew anqas, jistgħu jagħmlu li tali identifikazzjoni elettronika tkun volontarja għall-annimali li ma jkunux involuti fil-kummerċ intra-Komunitarju.

L-Istati Membri li fihom in-numru totali ta' annimali kaprini u ikun ta' 160 000 jew anqas, jistgħu wkoll jagħmlu li tali identifikazzjoni elettronika tkun volontarja għall-annimali kaprini li ma jkunux involuti fil-kummerċ intra-Komunitarju."

- 10 It-Taqsima A tal-Anness tar-Regolament Nru 21/2004, li jirreferi għaliha l-Artikolu 4 tiegħu li jirrigwarda l-identifikazzjoni individwali, tiddetermina l-mezzi tal-identifikazzjoni u ttipprovdi, b'mod partikolari, li dawn il-mezzi għandhom ikunu maħsuba b'mod li mill-inqas jiżguraw marka viżibbli u marka li tista' tinqara b'mod elettroniku kif ukoll il-karatteristiċi, l-informazzjoni pprovduta mill-kodiċijiet li juru dawn il-mezzi ta' identifikazzjoni, il-kriterji li għandhom jissodisfaw l-ewwel u t-tieni mezz tal-identifikazzjoni u l-kriterji tekniċi tad-dispożittivi elettronici.
- 11 It-Taqsima B tal-Anness tar-Regolament Nru 21/2004, li għaliha ssir riferenza fl-Artikolu 5 tiegħu li jirrigwarda r-registru tar-razzett, jelenka l-informazzjoni minima li għandu jinkludi fih dan ir-registru.

Il-liġi Germaniża

- 12 Mit-talba għal deċiżjoni preliminari jirriżulta li l-legiżlazzjoni nazzjonali, adottata b'mod konformi mar-Regolament Nru 21/2004, ttiprovdi li kull animal għandu jiġi identifikat, individwalment, permezz ta' żewġ mezz tal-identifikazzjoni u permezz ta' kodiċi bi tnaħ-il ċifra. Dawn iż-żewġ mezz tal-identifikazzjoni huma, minn naħa, lametta tal-widna b'kitba bl-iswed fuq sfond isfar u, min-naħa l-oħra, mezz ta' identifikazzjoni elettronika b'lametta tal-widna jew bil-bolussi ruminali.
- 13 Barra minn hekk, il-mezzi tal-identifikazzjoni individwali tal-annimali għandhom jiġu rreġistrati f'registru tar-razzett li jkollu, b'mod partikolari, il-kodiċi tal-identifikazzjoni tar-razzett, dak tar-razzett tad-destinazzjoni f'dak li jikkonċerna lill-annimali li joħroġu, dak tar-razzett tal-orġini f'dak li

jikkonċerna l-annimali li deĥlin, il-kodiċi ta' identifikazzjoni tal-annimal, is-sena tat-twelid u d-data tal-identifikazzjoni, is-sena u x-xahar tal-mewt jekk l-annimal ikun miet fir-razzett, kif ukoll ir-razza u, jekk ikun magħruf, il-ġenotip tal-annimal.

Il-kawża prinċipali u d-domandi preliminari

14 H. Schaible, rahħal tal-ovini li għandu 450 nagħġa, ippreżenta rikors quddiem il-qorti tar-rinviju li bih talab id-dikjarazzjoni li huwa ma huwa sugġett la għall-obbligi ta' identifikazzjoni individwali u ta' identifikazzjoni elettronika individwali tal-annimali tiegħu, u lanqas għall-obbligu li jzomm regjistru tar-razzett skont ir-Regolament Nru 21/2004.

15 Il-Land Baden-Württemberg talab li r-rikors jiġi miċħud.

16 Billi kellha dubji dwar il-validità ta' diversi dispożizzjonijiet tar-Regolament Nru 21/2004, il-Verwaltungsgericht Stuttgart iddeċidiet li tissospendi l-kawża u tressaq lill-Qorti tal-Ġustizzja d-domandi preliminari segwenti:

“1) [L]-obbligu [...] li jidentifika individwalment l-annimali skont l-Artikoli 3(1) u 4(2) tar-Regolament [...] Nru 21/2004,

2) l-obbligu [...] li individwalment jidentifika b'mod elettroniku l-annimali skont l-ewwel subparagrafu tal-Artikolu 9(3) tar-Regolament [...] Nru 21/2004 [...],

3) l-obbligu [...] li jzomm regjistru tal-qasam [...] skont id-dispożizzjonijiet magħquda tal-Artikolu 5(1) u tal-punt 2 tal-Anness B tar-Regolament [...] Nru 21/2004

huma kompatibbli mad-dritt superjuri tal-Unjoni u għalhekk validi?”

Fuq it-talba ta' ftuh mill-ġdid tal-proċedura orali

17 B'att ippreżentat fir-Regjistru tal-Qorti tal-Ġustizzja fit-8 ta' Lulju 2013, H. Schaible talab il-ftuh mill-ġdid tal-proċedura orali billi invoka l-possibbiltà li l-Qorti tal-Ġustizzja ma hijiex informata biżżejjed fuq żewġ punti tal-argumentazzjoni tal-Kunsill tal-Unjoni Ewropea u tal-Kummissjoni li jistgħu jikkostitwixxu elementi essenzjali biex tkun tista' tadotta s-sentenza tagħha.

18 Minn naħa, H. Schaible josserva li, kuntrarjament għal dak li sostnew dawn l-istituzzjonijiet waqt is-seduta u hekk kif jirriżulta mill-Proposta għal Regolament tal-Parlament Ewropew u tal-Kunsill dwar is-Saħħa tal-Annimali [COM(2013) 260 finali], ebda riforma legiżlattiva ma hija prevista biex tiġi estiża l-identifikazzjoni elettronika individwali anki għas-suwini. Min-naħa l-oħra, huwa jsostni li huwa possibbli li mill-imsemmija Proposta għal Regolament jiġi dedott li l-Kummissjoni ma għadhiex tqis li huma meħtieġa identifikazzjonijiet elettroniċi u individwali fil-ġlieda effettiva kontra l-mard epizootiku u li din, li taf bid-diffikultajiet tekniċi assoċjati mal-identifikazzjoni elettronika tal-annimali li għad iridu jiġu solvuti, tipprevedi li ssir evalwazzjoni tal-fattibbiltà u evalwazzjoni tal-effetti qabel ma tipproċedi għal żvilupp tas-sistemi elettroniċi integrati li jiffaċilitaw it-traċċabbiltà tal-annimali.

19 Skont l-Artikolu 83 tar-Regoli tal-Proċedura tal-Qorti tal-Ġustizzja, din tista', wara li jinstema' l-Avukat Ġenerali, tordna l-ftuh mill-ġdid tal-fażi orali tal-proċedura, b'mod partikolari meta tqis li ma għandhiex informazzjoni biżżejjed jew meta waħda mill-partijiet tippreżenta, wara l-għeluq ta' din il-fażi, fatt ġdid ta' natura li jeżerċita influwenza deċiżiva fuq id-deċiżjoni tal-Qorti tal-Ġustizzja, jew inkella meta l-kawża jkollha tiġi deċiża fuq il-bażi ta' argument li ma kienx indirizzat mill-partijiet jew mill-partijiet interessati msemmija fl-Artikolu 23 tal-Istatut tal-Qorti tal-Ġustizzja tal-Unjoni Ewropea.

- 20 F'dan il-każ, il-Qorti tal-Ġustizzja, wara li semgħet lill-Avukat Ġenerali, tqis li hija għandha l-elementi kollha meħtieġa biex tadotta deċiżjoni u li mit-talba ta' H. Schaible ma jirriżulta la fatt ġdid ta' natura li jeżerċita influwenza deċiżiva fuq is-sentenza li għandha tingħata, u lanqas argument li għadu ma giex diskuss bejn il-partijiet li abbażi tiegħu għandha tiġi deċiżja s-sentenza.
- 21 F'dawn iċ-ċirkustanzi, hemm lok li tiġi miċhuda t-talba ta' H. Schaible intiża għall-ftuħ mill-ġdid tal-proċedura orali.

Fuq id-domandi preliminari

- 22 Bid-domandi tagħha, il-qorti tar-rinviju essenzjalment titlob lill-Qorti tal-Ġustizzja biex tevalwa l-validità tal-Artikoli 3(1), 4(2), 5(1) u l-ewwel subparagrafu tal-Artikolu 9(3) kif ukoll tal-punt 2 tal-Anness B tar-Regolament Nru 21/2004 fir-rigward tal-libertà li tiġi eżerċitata attività ekonomika u tal-prinċipju ta' ugwaljanza fit-trattament.
- 23 Skont il-qorti msemmija, l-obbligi li huma sugġetti għalihom ir-raħħala li jrabbu l-ovini u l-kaġri abbażi tal-imsemmija dispożizzjonijiet tar-Regolament Nru 21/2004, jiġifieri l-identifikazzjoni individwali tal-annimali, l-identifikazzjoni individwali elettronika tagħhom u ż-żamma ta' registru aġġornat (iktar 'il quddiem l-"obbligi kkontestati") jistgħu, minn naħa, jiksru l-Artikolu 16 tal-Karta tad-Drittijiet Fundamentali tal-Unjoni Ewropea (iktar 'il quddiem il-"Karta"), li jistabbilixxi l-libertà li tiġi eżerċitata attività ekonomika, minhabba interferenza sproporzjonata fid-drittijiet tal-imsemmija raħħala u, min-naħa l-oħra, ikunu diskriminatorji.

Fuq il-libertà li tiġi eżerċitata attività ekonomika

- 24 Skont l-Artikolu 16 tal-Karta, il-libertà li tiġi eżerċitata attività ekonomika hija rikonossuta b'mod konformi mad-dritt tal-Unjoni.
- 25 Il-protezzjoni mogħtija mill-imsemmi Artikolu 16 tinkludi l-libertà li tiġi eżerċitata attività ekonomika jew kummerċjali, il-libertà kuntrattwali u l-kompetizzjoni libera hekk kif jirriżulta mill-ispjegazzjonijiet relatati mal-istess artikolu, li għandhom, b'mod konformi mat-tielet subparagrafu tal-Artikoli 6(1) TUE u 52(7) tal-Karta, jittiehdu inkunsiderazzjoni għall-interpretazzjoni tagħha (ara s-sentenza tat-22 ta' Jannar 2013, Sky Österreich, C-283/11, punt 42).
- 26 Id-dispożizzjonijiet tar-Regolament Nru 21/2004 inkwistjoni fil-kawża prinċipali jissuġġettaw lir-raħħala li jrabbu l-ovini u l-kaġri għal obbligi relattivi għal identifikazzjoni individwali elettronika tal-annimali u għaż-żamma ta' registru tar-razzett aġġornat. B'hekk, f'dak li jikkonċerna lir-raħħala li jrabbu annimali għal finijiet kummerċjali, id-dispożizzjonijiet imsemmija jistgħu jillimitaw l-eżerċizzju tal-libertà li tiġi eżerċitata attività ekonomika.
- 27 Madankollu, l-Artikolu 52(1) tal-Karta jippermetti li jiġu imposti xi limitazzjonijiet għall-eżerċizzju tad-drittijiet u l-libertajiet, bħal-libertà li tiġi eżerċitata attività ekonomika, sakemm dawn il-limitazzjonijiet ikunu stabbiliti mil-liġi, josservaw il-kontenut essenzjali tad-drittijiet u libertajiet imsemmija u sakemm, fl-osservanza tal-prinċipju tal-proporzjonalità, dawn ikunu neċessarji u jirrispondu effettivament għal għanijiet ta' interess ġenerali rikonossuti mill-Unjoni Ewropea jew fil-bżonn ta' protezzjoni tad-drittijiet u libertajiet ta' haddiehor (ara, f'dan is-sens, is-sentenzi tad-9 ta' Novembru 2010, Volker und Markus Schecke u Eifert, C-92/09 u C-93/09, Ġabra p. I-11063, punt 65, kif ukoll Sky Österreich, iċċitata iktar 'il fuq, punt 48).

- 28 Skont il-ġurisprudenza tal-Qorti tal-Ġustizzja, il-libertà li tiġi eżerċitata attività ekonomika ma tikkostitwixxi prerogattiva assoluta. Din tista' tkun suġġetta għal firxa wiesgħa ta' interventi mill-amministrazzjoni pubblika li jistgħu jstabbilixxu, fl-interess generali, limiti għall-eżerċizzju tal-attività ekonomika (ara, f'dan is-sens, is-sentenza Sky Österreich, iċċitata iktar 'il fuq, punti 45 u 46 u l-ġurisprudenza ċċitata).
- 29 Fir-rigward tal-prinċipju ta' proporzjonalità, għandu jtfakkar li dan jirrikjedi, skont il-ġurisprudenza tal-Qorti tal-Ġustizzja, li l-atti tal-istituzzjonijiet tal-Unjoni ma jaqbx il-limiti ta' dak li huwa xieraq u neċessarju għat-twettiq tal-għanijiet legittimi mfittxija mil-legiżlazzjoni inkwistjoni, filwaqt li huwa mifhum li, meta teżisti għażla bejn diversi miżuri xierqa, għandha tintgħazel dik li hija l-inqas oneruża, u li l-iżvantaġġi kkawżati ma għandhomx ikunu sproporzjonati meta pparagunati mal-għanijiet imfittxija (sentenzi tat-8 ta' Lulju 2010, Afton Chemical, C-343/09, Ġabra p. I-7027, punt 45; tat-23 ta' Ottubru 2012, Nelson *et*, C-581/10 u C-629/10, punt 71, kif ukoll Sky Österreich, iċċitata iktar 'il fuq, punt 50).
- 30 Qabel kollox, fir-rigward tal-għanijiet tar-Regolament Nru 21/2004 u tal-kwistjoni jekk il-mezzi implementati minn dan ir-Regolament humiex xierqa biex iwettquhom, għandhom fl-ewwel lok jifakkru l-premessi 1 u 3 tiegħu, li minnhom jirriżulta li l-legiżlatur tal-Unjoni jrid jipprekludi l-possibbiltà tat-tifrix tal-mard infettiv, b'mod partikolari tal-marda tal-ilsien u d-dwiefer li kkawżat il-kriżi tal-2001 fil-popolazzjonijiet ovini u kaprini, fil-kuntest tal-istabbiliment tas-suq intern tal-iskambju ta' dawn l-annimali u tal-prodotti tagħhom.
- 31 L-eliminazzjoni tar-riskji tal-mard epizootiku tal-ovini u tal-kaprini kif ukoll l-implementazzjoni tas-suq intern fis-settur tagħhom kienu għadhom ma twettqux fil-mument tal-adozzjoni tar-Regolament Nru 21/2004.
- 32 Sabiex tiżgura l-funzjonament tajjeb tas-suq tal-annimali u tal-prodotti tagħhom, id-Direttiva 90/425 eliminat l-ostakoli veterinarji u zootejni li kienu jostakolaw l-iżvilupp tal-iskambji intra-Komunitarji. Skont l-Artikoli 1 u 3(1)(ċ) ta' din id-direttiva, it-tnehhija tal-kontrolli mal-fruntieri bejn l-Istati Membri tirrikjedi li l-annimali jiġu identifikati b'mod konformi mar-rekwiżiti ta' legiżlazzjoni tal-Unjoni u rreġistrati b'mod li jippermetti li jiġu identifikati ċ-ċentru jew l-organizzazzjoni ta' orijini jew ta' passaġġ.
- 33 Inizjalment, l-identifikazzjoni u r-registrazzjoni tal-annimali tal-ispeċi ovina u kaprina kienu rregolati mid-Direttiva 92/102. Din is-sistema kienet ibbażata fuq l-identifikazzjoni tal-annimali skont ir-razzett. L-Artikolu 4(1)(b) ta' din id-direttiva kien stabbilixxa li kull detentur ta' annimali kellu jzomm regjistru fejn ikun indikat in-numru totali ta' ovini u ta' kaprini preżenti kull sena fir-razzett tiegħu, u l-Artikolu 5(3) tad-direttiva msemmija kien jeżiġi li l-ovini u l-kaprini jiġu mmarkati b'lametta tal-widna jew bi tpingija li tippermetti li jinstab ir-razzett minn fejn jipprovjenu dawn l-annimali.
- 34 Madankollu, wara t-tixrid imdaqqas tal-marda tal-ilsien u d-dwiefer li sehh matul l-2001, irriżulta li t-twettiq tal-għan doppju ta' prevenzjoni tal-epidemiji li jolqtu lill-ovini u lill-kaprini kif ukoll ta' stabbiliment ta' suq intern ta' dawn l-annimali li jopera mingħajr ostakli jista' jintlaħaq biss jekk tissaħħah is-sistema stabbilita mid-Direttiva 92/102. Huwa f'din il-perspettiva li l-legiżlatur tal-Unjoni introduċa, bl-adozzjoni tar-Regolament Nru 21/2004, sistema ta' identifikazzjoni u ta' registrazzjoni ġdida tal-annimali tal-ispeċi ovina u kaprina.
- 35 Il-protezzjoni sanitarja, il-ġlieda kontra l-mard epizootiku u l-benesseri tal-annimali, għanijiet li jiddependu fuq xulxin, jikkostitwixxu għanijiet ta' interess generali legittimi tal-legiżlazzjoni tal-Unjoni, l-istess bħall-kisba fis-suq ikkonċernat tas-suq intern agrikolu (ara f'dan is-sens, fir-rigward tal-protezzjoni sanitarja, is-sentenzi tal-4 ta' April 2000, Il-Kummissjoni vs Il-Kunsill, C-269/97, Ġabra p. I-2257, punt 48, kif ukoll tal-10 ta' Lulju 2003, Booker Aquaculture u Hydro Seafood, C-20/00 u C-64/00, Ġabra p. I-7411, punt 78, u, fir-rigward tal-benesseri tal-annimali, is-sentenzi tas-

17 ta' Jannar 2008, Viamex Agrar Handel u ZVK, C-37/06 u C-58/06, Ġabra p. I-69, punt 22, kif ukoll tad-19 ta' Ġunju 2008, Nationale Raad van Dierenkwekers en Liefhebbers u Andibel, C-219/07, Ġabra p. I-4475, punt 27).

- 36 Wara din il-konstatazzjoni, għandu jiġi eżaminat, fit-tieni lok, jekk il-mezzi implementati bir-Regolament Nru 21/2004 humiex xierqa biex jitwettqu dawn l-għanijiet.
- 37 Is-sistema introdotta mir-regolament imsemmi tipprevedi l-identifikazzjoni individwali ta' kull animal bl-għajnuna ta' żewġ mezzi tal-identifikazzjoni. Flief għal ċerti eċċezzjonijiet, dawn iż-żewġ identifikaturi huma t-tikketta tal-widna (tradizzjonali) u apparat elettroniku fil-forma ta' tikketta tal-widna elettronika, bolussi ruminali, transponder injettabbli jew marka elettronika fuq il-pastur li tista' tinqara b'readers elettronici speċifiċi. L-identità ta' kull animal għandha tiġi rreġistrata f'registru tar-razzett. Barra minn hekk, meta l-animali joħorġu mir-razzett, il-movimenti tagħhom għandhom jiġu rreġistrati f'dokument li jakkumpanja lil dawn l-animali. Barra minn hekk, kull Stat Membru huwa meħtieġ li jistabbilixxi registru ċentrali jew bażi ta' data kompjuterizzata fejn l-irziezet kollha fit-territorju tiegħu jiġu rreġistrati u, f'intervalli regolari, jittiehed inventarju tal-animali miżmumin f'dawk l-irziezet.
- 38 H. Schaible jqis li tali sistema ma hijiex xierqa biex jintlaħaq l-għan ta' kontroll tal-mard epizootiku. Barra minn hekk, dan josserva li din is-sistema hija ineffettiva, peress li 5% tal-mezzi ta' identifikazzjoni elettronika marbuta mal-animali jintilfu matul iż-żmien jew jiżviluppaw difetti.
- 39 Fir-rigward tal-identifikazzjoni individwali tal-animali, għandu jiġi kkonstatat li din tippermetti sistema ta' kontroll u ta' traċċabbiltà ta' kull animal, liema haġa hija essenzjali f'każ ta' mard epizootiku massiv. Mezz ta' identifikazzjoni elettronika jagħmel iktar effettiva l-ġlieda kontra l-mard kontagġjuż peress li jiżgura affidabbiltà u rapidità ikbar fil-komunikazzjoni tal-informazzjoni.
- 40 Fir-rigward tal-obbligu li jinżamm registru għal kull razzett, għandu jiġi rrilevat, skont il-Gvern Franciż, li l-informazzjoni rreġistrata mill-identifikatur għandha tiġi rreġistrata f'dokument li jista' jiġi aġġornat rapidament u li l-awtorità kompetenti tista' taċċedi għalih faċilment fuq talba. B'hekk, din is-sistema tippermetti li jiġi stabbilit il-post ta' provenjenza ta' kull animal u d-diversi postijiet li animal ikun għadda minnhom. Fil-każ ta' tixrid ta' marda epizootika, din l-informazzjoni tkun fundamentali biex isiru studji epidemjoloġi preċiżi, jiġu identifikati l-kuntatti perikolużi li jistgħu jxerrdu l-marda u, konsegwentement, biex tippermetti lill-awtoritajiet kompetenti li jieħdu l-miżuri neċessarji biex jevitaw it-tixrid ta' tali marda kontagġjuża. Fir-rigward tal-mard epizootiku, għandu jingħad ukoll li, skont il-premessa 4 tad-Direttiva tal-Kunsill 2003/50/KE, tal-11 ta' Ġunju 2003, li temenda Direttiva 91/68/KEE dwar it-tishiġ tal-kontrolli fuq il-moviment tan-nagħaġ u l-mogħoż (ĠU Edizzjoni Speċjali bil-Malti, Kapitolu 3, Vol. 39, p. 236), il-moviment tan-nagħaġ kellu sehem kbir fit-tifrix tal-marda tal-ilsien u d-dwiefer f'xi partijiet tal-Unjoni fit-tifqigha ta' l-2001.
- 41 F'dak li jikkonċerna l-allegazzjonijiet relattivi għan-nuqqasijiet tekniċi tas-sistema ta' identifikazzjoni, anki jekk jitqies li l-perċentwali tal-mezzi ta' identifikazzjoni elettronika mwahħlin mal-animali li jintilfu jew li jsiru difettużi jista' jilhaq il-livell ikkomunikat minn H. Schaible, tali disfunzjonament ma jistax minnu nnifsu juri li s-sistema kkonċernata, b'mod sħiħ, ma hijiex adatta.
- 42 Għalhekk, għandu jiġi konkluz li l-obbligi tas-sistema stabbilita mir-Regolament Nru 21/2004 huma xierqa biex jintlaħaq l-għan ta' kontroll tal-mard epizootiku u li ma giet invokata ebda prova li tpoġġi indiskussjoni l-effettività ta' din is-sistema b'mod sħiħ.
- 43 Sussegwentement, fir-rigward tal-kwistjoni jekk il-mezzi implementati mir-Regolament Nru 21/2004 humiex neċessarji biex jintlaħqu l-għanijiet imfittxija minnu, kif ukoll fir-rigward tal-kwistjoni ta' eventwali karattru sproporzjonat tal-obbligi inkwistjoni, għandhom jiġu evalwati tliet sensiliet ta' lmenti invokati minn H. Schaible.

- 44 L-ewwel nett, dan isostni li s-sistema l-antika ta' identifikazzjoni tar-razzett, li kienet tippermetti traċċabbiltà effettiva tal-movimenti tal-annimali u ġlieda effettiva kontra l-mard epizootiku, kienet diġà, fil-prattika, weriet l-effettività tagħha. H. Schaible jqis li l-epidemija tal-marda tal-ilsien u d-dwiefer tal-2001 ma tpoġġix indiskussjoni din is-sistema, għaliex il-kawżi ta' din l-epidemija ma jinsabux fl-imsemmija sistema stess, iżda fil-fatt li l-awtoritajiet wettqu l-kontrolli tagħhom b'mod mhux sodisfaċjenti. Konsegwentement, skontu, ma kienx neċessarju li l-leġiżlatur tal-Unjoni jirrevedi s-sistema l-antika peress li implementazzjoni u applikazzjoni korretta tar-regoli inqas vinkolanti stabbiliti mid-Direttiva 92/102 kienu jkun biżżejjed biex jiżguraw it-twettiq tal-għanijiet imfittxija.
- 45 It-tieni nett, H. Schaible josserva li l-obbligi kkontestati jiswew eċċessivament għar-raħħala li jrabbu l-annimali, minhabba l-materjal supplimentari li huma marbuta li jixtru, jiġifieri, b'mod partikolari, it-transponders u l-qarrejja elettronici, u minhabba l-hafna xogħol li jeħtieġ l-użu ta' dan il-materjal min-naħa tar-raħħala stess u tal-ispeċjalisti, jiġifieri t-tqegħid tat-transponder, id-daħla tal-kodicijiet fir-reġistru tar-razzett, il-ġestjoni ta' dan ir-reġistru, il-manutenzjoni tal-qarrejja kif ukoll l-ispejjeż ta' interventzjoni informatika u veterinarja.
- 46 It-tielet nett, H. Schaible jallega li l-obbligi kkontestati ma humiex kompatibbli mal-prinċipji li jirregolaw il-benesseri tal-annimali minhabba li t-tqegħid tat-transponders iwassal għal numru għoli ta' annimali feruti. Huwa jfakkar li, fis-sistema preċedenti, kienet tiġi applikata fuq kull animal marka ta' identifikazzjoni waħda, li kienet tippermetti li jonqos b'50% r-riskju ta' feriti u li l-marki fil-widnejn mhux elettronici jipprovokaw hafna inqas infjammazzjonijiet. Huwa jzid li l-bolussi ruminali jistgħu jiġu riġettati waqt ir-ruminazzjoni jew id-diġestjoni u li l-marki ta' identifikazzjoni elettronici ffixxati fuq l-għaksa tal-annimali permezz ta' faxxa tal-plastik jistgħu jwasslu għal riskju partikolari ta' feriti.
- 47 Fir-rigward tal-istharrig ġuridiku tal-validità tad-dispożizzjonijiet ta' regolament, għandu jifakkar li l-Qorti tal-Ġustizzja, meta evalwat il-proporzjonalità tal-mezzi implementati minn dawn id-dispożizzjonijiet, ammettiet li l-leġiżlatur tal-Unjoni, fl-eżerċizzju tas-setgħat li ġew ikkonferiti lillu, ingħata setgħa diskrezzjonali ikbar fl-oqsma li jinvolvu l-għażliet ta' natura politika, ekonomika u soċjali tiegħu, u li fihom huwa msejjaħ jagħmel evalwazzjonijiet kumplessi (ara, f'dan is-sens, is-sentenza tat-8 ta' Ġunju 2010, Vodafone *et*, C-58/08, Ġabra p. I-4999, punti 51 u 52).
- 48 Fil-qasam tal-agrikoltura, il-leġiżlatur tal-Unjoni jiddisponi b'mod partikolari minn tali setgħa diskrezzjonali wiesgħa li tikkorrispondi mar-responsabbiltajiet politiċi li jattribwulu l-Artikoli 40 TFUE sa 43 TFUE. Konsegwentement, l-istharrig tal-Qorti tal-Ġustizzja huwa limitat biex jivverifika jekk dan il-leġiżlatur qabizx manifestament il-limiti tas-setgħa diskrezzjonali tiegħu (ara, f'dan is-sens, is-sentenzi tas-17 ta' Marzu 2011, AJD Tuna, C-221/09, Ġabra p. I-1655, punt 80, u tal-14 ta' Marzu 2013, Agrargenossenschaft Neuzelle, C-545/11, punt 43).
- 49 Ċertament, anki fil-preżenza ta' tali setgħa diskrezzjonali, il-leġiżlatur tal-Unjoni huwa marbut li jibbaża l-għażla tiegħu fuq kriterji oġġettivi u, fil-kuntest tal-evalwazzjoni tal-limitazzjonijiet marbuta ma' diversi miżuri possibbli, għandu jeżamina jekk l-għanijiet imfittxija mill-miżura adottata humiex ta' natura li jiġġustifikaw xi konsegwenzi negattivi, anki kunsiderevoli, għal ċerti operaturi ekonomiċi (ara, f'dan is-sens, is-sentenza Vodafone *et*, iċċitata iktar 'il fuq, punt 53).
- 50 Madankollu, għandu jiġi rrilevat li l-validità ta' att tal-Unjoni għandha tiġi evalwata skont l-elementi ta' fatt u ta' dritt eżistenti fid-data meta jkun ġie adottat l-att, u ma tistax tiddependi minn evalwazzjonijiet retrospektivi li jikkonċernaw il-livell ta' effettività tiegħu. Meta l-leġiżlatur tal-Unjoni jkun obligat jevalwa l-effetti futuri ta' leġiżlazzjoni li tkun se tiġi adottata u l-effetti tagħha ma jistgħux ikunu previsti b'eżattezza, l-evalwazzjoni tiegħu tista' biss tiġi kkritikata jekk din kienet tidher manifestament żbaljata fid-dawl tal-elementi li huwa kellu fil-mument tal-adozzjoni tal-leġiżlazzjoni inkwistjoni (ara, f'dan is-sens, is-sentenzi tat-12 ta' Jannar 2006, Agrarproduktion Staebelow, C-504/04, Ġabra p. I-679, punt 38, u tat-28 ta' Lulju 2011, Agrana Zucker, C-309/10, Ġabra p. I-7333, punt 45).

- 51 Konsegwentement, l-istħarriġ tal-Qorti tal-Ġustizzja dwar il-proporzjonalità tad-dispożizzjonijiet inkwistjoni tar-Regolament Nru 21/2004 għandu jsir f'dan il-kuntest.
- 52 F'dak li jikkonċerna l-allegat karattru adegwat tas-sistema l-antika, għandu jiġi kkonstatat li, fid-dawl tal-kuntest zoosanitarju, epizootiku, ekonomiku u soċjali li jikkarakterizza l-perijodu tal-preparazzjoni u l-mument tal-adozzjoni tar-Regolament Nru 21/2004, il-leġiżlatur tal-Unjoni kellu raġun meta qies li, anki jekk jitqies li r-regoli tas-sistema stabbilita mid-Direttiva 92/102 setgħu ġew implementati b'mod iktar korrett, dawn ir-regoli u din is-sistema kellhom b'zonn li jiġu riveduti.
- 53 Matul il-firxa tal-marda epizootika tal-2001, hekk kif ġie mfakkar mill-Kunsill, kien hemm b'zonn li jinqatlu b'mod sistematiku diversi mljuni ta' annimali, minhabba ovini mhux identifikati u n-nuqqas ta' traċċabbiltà, biex wara ġie skopert li numru kbir minnhom ma kienx infettat. Kien neċessarju li jsir użu minn diversi restrizzjonijiet fi hdan l-Unjoni u minn interdizzjoni fuq skala dinjija tal-esportazzjonijiet kollha mir-Renju Unit ta' annimali, ta' laham u ta' prodotti mill-annimali. Dawn il-miżuri wasslu għal-telf kunsiderevoli għas-settur agroalimentari kif ukoll għall-baġits tal-Istati Membri u tal-Unjoni.
- 54 Mill-punt 9 tar-rapport speċjali tal-Qorti tal-Awdituri Nru 8/2004 dwar il-ġestjoni u s-sorveljanza tal-Kummissjoni tal-miżuri meħuda biex jikkumbattu l-marda tal-ilsien u d-dwiefer u l-infiq konness mal-marda (ĠU 2005, C 54, p. 1) jirriżulta li, f'dak li jikkonċerna l-kriżi tal-2001 biss, l-ammont globali tal-ispejjeż iddikjarati mill-Istati Membri bħala kumpens għall-qatla, għall-qerda tal-annimali, għad-disinfestazzjoni tal-irziezet u tal-materjal laħaq l-EUR 2 693,4 miljun. Dan ir-rapport jindika wkoll, fil-punt 36, li l-leġiżlazzjoni tal-Unjoni ma kinitx tirrikjedi l-identifikazzjoni individwali tal-ovini u li, barra minn hekk, l-identifikazzjoni tagħhom skont il-lott kella lakuni, liema haġa kienet tostakola t-traċċabbiltà tal-annimali suspetti u b'hekk kienet iddewwem il-qatla tagħhom.
- 55 Barra minn hekk, diġà fl-1998, qabel il-marda epizootika tal-2001, il-Kummissjoni kienet nediet il-proġett IDEA, ikkoordinat miċ-Ċentru Kongunt tar-Riċerka tal-Unjoni, li r-rapport finali tiegħu tlesta fit-30 ta' April 2002. Waħda mill-konklużjonijiet tar-rapport finali IDEA kienet li l-mard differenti tal-annimali li kien ġie ddikjarat fl-Unjoni kien irrivela li s-sistemi ta' identifikazzjoni li kienu jintużaw dak iż-żmien ma kinux effettivi u affidabbli biżżejjed biex jippermettu traċċabbiltà u sorveljanza veterinarja korretta tal-ispeċi fl-irziezet. Kontroll iktar strett tal-annimali individwali u taċ-ċaqliq tagħhom kien tqies bħala kwistjoni kruċjali fir-rigward tal-kontroll sanitarju u ta' sorveljanza tal-mard, liema haġa teħtieġ il-possibbiltà li jinstab, f'kull mument, il-post fejn jinsab kull animal. Konsegwentement, sabiex is-sorveljanza tal-annimali kkunsidrati b'mod individwali tkun iktar effettiva, ġiet issuggerita identifikazzjoni unika, tul il-ħajja ta' kull animal, permezz tat-tqegħid ta' mezz ta' identifikazzjoni elettronika.
- 56 Il-premessa 7 tar-Regolament Nru 21/2004 ssemmi li l-proġett IDEA wera li s-sistemi ta' identifikazzjoni tal-annimali tal-ispeċi ovini u kaprini setgħu jittejjbu b'mod kunsiderevoli bl-użu ta' dispozittivi ta' identifikazzjoni elettronika għal dawn l-annimali, sakemm ikunu sodisfatti ċerti kundizzjonijiet li jirrigwardaw il-miżuri ta' akkumpanjament. Għandu jingħad ukoll li, hekk kif indika għustament il-Kunsill, identifikazzjoni individwali għadha ma tiżgurax it-traċċabbiltà kompleta, għaliex din tippermetti biss għbir ta' data għal użu ulterjuri, u li huwa r-registru li jikkostitwixxi l-element centrali tas-sistema ta' traċċabbiltà.
- 57 Hekk kif irrileva l-Avukat Ġenerali fil-punti 72 sa 74 tal-konklużjonijiet tiegħu, fid-dawl tad-diversi studji mwettqa wara l-kriżi epizootika tal-2001, ir-rapport speċjali tal-Qorti tal-Awdituri Nru 8/2004 u r-rapport finali IDEA bl-ebda mod ma kienu l-uniċi dokumenti li jissuggerixxu reviżjoni fil-fond tal-kuntest leġiżlattiv tal-identifikazzjoni tal-annimali.
- 58 Fid-dawl tal-kuntest zoosanitarju, epizootiku, ekonomiku u soċjali tal-adozzjoni tar-Regolament Nru 21/2004 u tar-rapporti msemmija, il-leġiżlatur tal-Unjoni seta' leġittimament iqis, minn naħa, li, abbażi tal-obbligi inkwistjoni, l-annimali għandhom jiġu identifikati b'mod individwali u li l-awtoritajiet kompetenti għandhom ikollhom aċċess għad-data li, permezz tad-dispożittivi ta'

identifikazzjoni elettronika u tar-registri tal-irziezet, tippermetti li jiġu adottati l-miżuri neċessarji għall-prevenzjoni u għal-limitazzjoni tat-tixrid tal-mard kontagġjuż fost l-ispeċi ovini u kaprini u, min-naħa l-oħra, li s-sistema l-antika ta' identifikazzjoni tal-irziezet ma kinitx tikkostitwixxi mezz daqstant effettiv biex tiżgura l-għanijiet imfittxija mir-Regolament Nru 21/2004.

- 59 B'hekk, għandu jiġi kkonstatat li l-obbligi kkontestati huma neċessarji biex jintlahqu l-għanijiet segwiti mill-imsemmi Regolament.
- 60 Fir-rigward ta' eventwali karattru sproporzjonat tal-obbligi kkontestati, għandu jiġi kkonstatat li l-leġiżlatur tal-Unjoni kellu jqiegħed f'bilanċ l-interessi inkwistjoni (ara, f'dan is-sens, is-sentenzi ċċitati iktar 'il fuq Volker und Markus Schecke u Eifert, punt 77, kif ukoll Sky Österreich, punt 59), jiġifieri, minn naħa, il-libertà li tiġi eżerċitata attività ekonomika tar-raħħala li jrabbu l-ovini u l-kaprini u, min-naħa l-oħra l-interess generali tal-ġlieda kontra l-mard epizootiku tal-ovini u tal-kaprini.
- 61 F'dak li jikkonċerna l-allegat karattru eċċessiv tal-oneri finanzjarji li jirriżultaw mill-obbligi kkontestati, li studju tal-assocjazzjoni tar-raħħala Ġermaniżi ta' ovini (Vereinigung deutscher Landesschafzuchtverbände eV), invokat minn H. Schaible, jevalwa għal iktar minn EUR 20 kull sena u għal kull ovin, għandu jiġi indikat li, skont il-qorti tar-rinviju, dan l-istudju ma jihux inkunsiderazzjoni l-ispejjeż li huma, f'kull każ, marbuta ma' identifikazzjoni skont ir-razzett. Bl-istess mod, hekk kif tirrileva l-Kummissjoni, l-ispejjeż tal-marki tal-widna elettronici għandhom jonqsu biż-żmien u b'uzu ikbar. Barra minn hekk, kif isostni l-Gvern Olandiż, l-ispejjeż attwali għandhom ikunu inqas mill-ispejjeż ta' miżuri mhux selettivi, bħall-projbizzjoni ta' esportazzjonijiet jew il-qtil preventiv ta' bhejjem, f'każ li jkun hemm marda.
- 62 Sussegwentement, għandu jiġi kkonstatat li ebda prova mill-proċess quddiem il-Qorti tal-Ġustizzja ma tpoġġi indiskussjoni l-allegazzjoni tal-Kunsill u tal-Kummissjoni li tgħid li l-aspetti finanzjarji tas-sistema l-ġdida stabbilita mir-Regolament Nru 21/2004 ġew dibattuti fit-tul matul il-proċess leġiżlattiv u li ġew evalwati l-ispejjeż u l-benefiċċji ta' din is-sistema.
- 63 Barra minn hekk, għandu jiġi nnotat li r-Regolament Nru 21/2004 fih diversi derogi għall-obbligu ta' identifikazzjoni elettronika, sabiex jiehu inkunsiderazzjoni r-riżultat tal-proċess ta' evalwazzjoni tal-vantaġġi tal-obbligi kkontestati u tal-oneri li jirriżultaw minnhom.
- 64 B'hekk, skont it-tieni paragrafu tal-Artikolu 4(1) tal-imsemmi Regolament, l-Istati Membri jistgħu jipprovdu li l-annimali miżmuma f'kundizzjonijiet ta' tkabbir estensiv jew fil-miftuh jiġu identifikati biss wara perijodu li jista' jilhaq id-disa' xhur minflok sitta. Skont il-paragrafu 3 ta' dan l-Artikolu, l-awtoritajiet kompetenti jistgħu jippermettu soluzzjoni differenti mill-identifikazzjoni elettronika għall-annimali intiżi biex jiġu mbiċċra qabel l-età ta' tnax-il xahar u li ma humiex intiżi għal skambji intra-Komunitarji u lanqas għall-esportazzjoni lejn pajjiżi terzi. It-tieni u t-tielet subparagrafi tal-Artikolu 9(3) tar-Regolament Nru 21/2004 jipprovdi li l-identifikazzjoni elettronika hija obligatorja biss għall-Istati Membri li fihom in-numru totali ta' annimali jaqbeż ċertu livell.
- 65 Għandu jiġi kkonstatat li l-Kummissjoni, fid-dawl tal-ispejjeż tad-dispożittivi elettronici, tal-qarrejja u tal-apparat ta' trattament tad-data kif ukoll tal-kalkoli mwettqa miċ-Ċentru Kongunt tar-Riċerka tal-Unjoni u minn diversi Stati Membri, ipproponiet introduzzjoni progressiva tal-obbligu ta' identifikazzjoni elettronika, billi jingħata bidu għall-immarkar elektroniku, wara titniżżel ir-rabta tal-informazzjoni relatata mal-movimenti mal-kodiċi individwali tal-annimali, bil-għan li jiġu limitati l-ispejjeż matul il-fażi introdutturja tas-sistema, hekk kif jirriżulta mill-punt 2.3 tar-Rapport mill-Kummissjoni lill-Kunsill, tas-16 ta' Novembru 2007, dwar l-implimentazzjoni ta' identifikazzjoni elettronika fin-nagħaġ u l-mogħoż [COM(2007) 711 finali], kif ukoll mill-emendi tar-Regolament Nru 21/2004 magħmula bir-Regolament Nru 933/2008.

- 66 Finalment, għandu jittfakkar li l-leġiżlatur tal-Unjoni taħfa l-ispejjeż addizzjonali għar-raħħala li jrabbu l-annimali billi awtorizza lill-Istati Membri u lir-regjuni li jagħtuhom, meta jkun xieraq, għajjnuna finanzjarja mill-fondi tal-Unjoni. Ir-Regolament tal-Kunsill (KE) Nru 1257/1999, tas-17 ta' Mejju 1999, dwar l-appoġġ għall-iżvilupp rurali mill-Fond Ewropew għall-Gwida u l-Garanzija Agrikola (FAEGG) u li jemenda u jhassar ċerti Regolamenti (ĠU Edizzjoni Speċjali bil-Malti, Kapitolu 3, Vol. 25, p. 391), ġie emendat ftit qabel l-adozzjoni tar-Regolament Nru 21/2004. B'hekk, l-Artikolu 21(b)(1) tar-Regolament Nru 1257/1999, kif emendat bir-Regolament tal-Kunsill (KE) Nru 1783/2003, tad-29 ta' Settembru 2003 (ĠU Edizzjoni Speċjali bil-Malti, Kapitolu 3, Vol. 40, p. 338), jipprovdi li għajjnuna temporanja intiza biex tikkumpensa parzjalment l-ispejjeż u t-telf ta' qligħ tista' tingħata lill-agrikolturi li għandhom japplikaw regoli vinkolanti bbażati fuq il-leġiżlazzjoni tal-Unjoni u li għandhom kif ġew introdotti fil-leġiżlazzjoni nazzjonali. Din id-dispożizzjoni tapplika, b'mod partikolari, għar-raħħala li jkabbru annimali kkonċernati mill-obbligi kkontestati.
- 67 F'dan ir-rigward, il-Kunsill jindika li din il-possibbiltà, għall-agrikolturi, li jiksbu għajjnuna finanzjarja kienet fattur importanti li huwa ha inkunsiderezzjoni fil-proċess deċiżjonali tiegħu. Dan jindika wkoll li l-Artikolu 31 tar-Regolament tal-Kunsill (KE) Nru 1698/2005, tal-20 ta' Settembru 2005, dwar appoġġ għall-iżvilupp rurali mill-Fond Agrikolu Ewropew għall-Iżvilupp Rurali (FAEŻR), (ĠU L 277, p. 1), regolament li hassar ir-Regolament Nru 1257/99 u li huwa fis-sehħ bhalissa, ipprezerva l-qofol tad-dispożizzjoni msemmija.
- 68 F'dawn iċ-ċirkustanzi, ma jistax jiġi sostnut li l-leġiżlatur tal-Unjoni ma eżaminax b'mod xieraq l-oneru finanzjarju li jirriżulta mill-ispejjeż supplimentari li r-raħħala li jrabbu l-ovini u l-kaprini għandhom ibatu biex jikkonformaw mal-obbligi kkontestati u l-vantaġġi li dawn l-obbligi jippermettu li jinkisbu, u lanqas li dan wettaq żball ta' evalwazzjoni fl-evalwazzjoni tad-diversi interessi sabiex jiġi stabbilit bilanċ ġust.
- 69 Fir-rigward tal-argumentazzjoni li tgħid li l-applikazzjoni tal-mezzi tal-identifikazzjoni elettronika għandu l-konsegwenza li n-numru ta' feriti jżid fost l-annimali u li l-feriti jsiru iktar gravi, għandu jiġi indikat li ċerti effetti negattivi li jistgħu jaffettwaw is-saħħa u l-benesseri tal-ovini u tal-kaprini ġew eżaminati u ttiehdu inkunsiderazzjoni fil-kuntest tal-istudji li saru qabel l-adozzjoni tar-Regolament Nru 21/2004.
- 70 B'mod partikolari, ir-rapport finali IDEA eżamina l-kawżi ewlenin ta' feriti u mewt wara l-applikazzjoni ta' dispożittiv ta' identifikazzjoni elettronika u pprovda lil-leġiżlatur tal-Unjoni b'informazzjoni utli fuq il-mod kif id-diversi tipi ta' apparat setgħu jaffettwaw is-saħħa tal-annimali.
- 71 Il-provi pprezentati minn H. Schaible ma jpoġġux indiskussjoni l-evalwazzjonijiet u l-għażliet tal-leġiżlatur tal-Unjoni, li saru abbażi tal-istudji msemmija, waqt l-adozzjoni tar-Regolament Nru 21/2004.
- 72 Il-fatt li għandhom jitwaħħlu fuq l-annimali żewġ mezz ta' identifikazzjoni minflok mezz wieħed biss u l-fatt li l-mezzi tal-identifikazzjoni l-ġodda statistikament joħolqu iktar feriti u komplikazzjonijiet mid-dispożittivi tradizzjonali, minhabba l-intervent u l-post fejn jitwaħħlu dawn il-mezzi l-ġodda kif ukoll it-toqol tagħhom, ma humiex tali li jipprovaw li l-evalwazzjoni tal-leġiżlatur tal-Unjoni, fir-rigward tal-vantaġġi tal-introduzzjoni tal-obbligu ta' identifikazzjoni elettronika tal-ovini u tal-kaprini, kienet żbaljata minhabba n-nuqqas ta' osservanza tal-benesseri tal-annimali.
- 73 Barra minn hekk, għandu jiġi rrilevat li s-sistema l-ġdida stabbilita bir-Regolament Nru 21/2004, li tippermetti identifikazzjoni iktar preċiża tal-annimali li kienu f'kuntatt ma' xulxin matul il-mard epizootiku, hija adatta biex tillimita t-tixrid tal-mard kontagġjuż u b'hekk tippermetti li jiġi evitat li jkollhom jiġu deplorati annimali infettati. Għalhekk, l-obbligi kkontestati, minn din il-perspettiva, jikkontribwixxu b'mod pożittiv għall-protezzjoni tal-benesseri tal-annimali.

- 74 Għalhekk, l-allegazzjonijiet invokati insostenn tal-invalidità tar-Regolament Nru 21/2004 minhabba l-firxa tal-impatt negattiv tal-obbligu ta' identifikazzjoni elettronika tal-ovini u tal-kapri stabbilit minn dan ir-Regolament fuq il-benesseri tal-annimali għandhom jiġu injorati.
- 75 F'dawn iċ-ċirkustanzi, għandu jiġi konkluż li l-leġiżlatur tal-Unjoni seta' legittimament jimponi l-obbligi kkontestati u jikkunsidra li l-inkonvenjenzi li jirriżultaw minn dawn l-obbligi ma humiex eċċessivi meta mqabbla mal-għanijiet imfittxija mir-Regolament Nru 21/2004 u li dan la wettaq żball fl-evalwazzjoni tal-vantaġġi u tal-iżvantagġi ta' dawn l-obbligi fir-rigward tal-interessi inkwistjoni u lanqas, b'hekk, ma kiser il-libertà li tiġi eżerċitata attività ekonomika tar-raġġala li jrabbu l-ovini u l-kapri.

Fuq l-ugwaljanza fit-trattament

- 76 L-ugwaljanza fid-dritt, stabbilita fl-Artikolu 20 tal-Karta, hija prinċipju generali tad-dritt tal-Unjoni li jeżiġi li sitwazzjonijiet paragunabbli ma jiġux ittrattati b'mod differenti u li sitwazzjonijiet differenti ma jiġux ittrattati bl-istess mod, sakemm dan it-trattament ma jkunx iġġustifikat oġġettivament (ara, f'dan is-sens, is-sentenza tal-11 ta' Lulju 2006, Franz Egenberger, C-313/04, Ġabra p. I-6331, punt 33).
- 77 Skont il-ġurisprudenza tal-Qorti tal-Ġustizzja, differenza fit-trattament tkun ġustifikata meta din tkun ibbażata fuq kriterju oġġettiv u raġonevoli, jiġifieri meta din tkun relatata ma' għan legalment ammissibbli mfittex mil-leġiżlazzjoni inkwistjoni, u meta din id-differenza tkun proporzjonata mal-għan imfittex mit-trattament ikkonċernat (sentenza tas-16 ta' Diċembru 2008, Arcelor Atlantique u Lorraine *et*, C-127/07, Ġabra p. I-9895, punt 47).
- 78 Peress li dan huwa att leġiżlattiv tal-Unjoni, huwa l-leġiżlatur tal-Unjoni li għandu jistabbilixxi l-eżistenza ta' kriterji oġġettivi mressqa bħala ġustifikazzjoni u li għandu jipprezenta lill-Qorti tal-Ġustizzja l-provi neċessarji għall-verifika minn din tal-eżistenza tal-kriterji msemmija (ara s-sentenza Arcelor Atlantique u Lorraine *et*, iċċitata iktar 'il fuq, punt 48).
- 79 Fil-kawża prinċipali, il-validità ta' ċerti dispożizzjonijiet tar-Regolament Nru 21/2004, minhabba n-natura diskriminatorja tagħhom, titqiegħed indiskussjoni diversi drabi. Minn naħa, huwa sostnut li d-deroga prevista fl-Artikolu 9(3) tar-Regolament Nru 21/2004 (iktar 'il quddiem id-“deroga inkwistjoni”) tinkludi fiha differenza ta' trattament li ma hijiex ġustifikata. Min-naħa l-oħra, l-obbligi kkontestati stabbiliti minn dan ir-Regolament jiddiskriminaw bejn ir-raġġala li jrabbu l-ovini u l-kapri meta mqabbla mar-raġġala li jrabbu l-ovini u s-suwini.

F'dak li jikkonċerna d-deroga inkwistjoni

- 80 H. Schaible josserva li d-deroga inkwistjoni, li tawtorizza lill-Istati Membri li għandhom numru ridott ta' bhejjem ovini u kapri li jgħamli s-sistema ta' identifikazzjoni elettronika fakultattiva, tikkostitwixxi diskriminazzjoni u tirriżerva vantaġġ kompetittiv lir-raġġala li jrabbu l-annimali tal-Istati Membri li ma introduċewx din is-sistema, meta mqabbla mar-raġġala l-oħra stabbiliti fl-Unjoni. Dan iqis li l-ispejjeż imposti fuq ir-raġġala huma identiċi fiż-żewġ kategoriji ta' Stati Membri, l-istess bħar-riskji ta' mard epizootiku.
- 81 F'dak li jikkonċerna l-allegazzjonijiet ta' H. Schaible, għandu jiġi rrilevat li, f'dan il-każ, huwa stabbilit li d-deroga inkwistjoni tinvolvi trattament ġuridiku differenti tar-raġġala tal-annimali skont il-kategorija tal-Istat Membru li dawn huma stabbiliti fih.
- 82 Madankollu, għandu jiġi kkonstatat li l-kriterju li jikkostitwixxi l-bażi tad-deroga inkwistjoni għandu karattru oġġettiv u raġonevoli.

- 83 Fil-fatt, qabel kolloxx, il-livelli stabbiliti fl-Artikolu 9(3) tar-Regolament Nru 21/2004 jinvolve kriterji totalment oġġettivi. B'hekk, l-Istati Membri li jissodisfaw dawn il-kriterji indipendentement mid-daqs ġeografiku assolut tagħhom u li jiddeċiedu li jadottaw id-deroga inkwistjoni jistgħu jintroduċu l-identifikazzjoni elettronika fil-ġejjieni jekk jinbidlu ċ-ċirkustanzi rilevanti, u huma saħansitra marbuta li jintroduċuha jekk il-popolazzjoni tal-annimali tagħhom taqbez il-livelli rispettivi.
- 84 Sussegwentement, il-livelli stabbiliti mid-deroga inkwistjoni jidhru li huma raġonevoli u proporzjonati mal-ghanijiet imfittxija mir-Regolament Nru 21/2004, peress li, hekk kif tenfasizza l-Kummissjoni, fil-każ ta' numru ridott ta' bhejjem li ma jkunux intiżi għal kummerċ intra-Komunitarju, ma jkunx possibbli li jinkisbu l-ekonomiji ta' skala fuq livell nazzjonali li jippermettu li jiġu koperti l-ispejjeż tas-sistema elettronika.
- 85 Fir-rigward tal-infiq u tal-ispejjeż, il-Kunsill ifakkar għustament li, fl-Istati Membri li għandhom numru ridott ta' bhejjem, l-oneru finanzjarju ta' eradikazzjoni u ta' eliminazzjoni f'każ ta' mard epizootiku kbir jista' jkun inferjuri għall-ispejjeż ta' implementazzjoni ta' tali sistema ta' identifikazzjoni elettronika. B'dan il-mod, anki jekk jitqies li jeżisti riskju mdaqqas ta' kontagġju, dan ir-riskju huwa fil-prinċipju limitat għat-territorji tal-Istati Membri li, peress li ddeċidew li jużaw id-deroga inkwistjoni, jaċċettaw li għandhom jaffaċċjaw tali oneri finanzjarji fil-każ li tinfirex marda epizootika.
- 86 Peress li d-deroga inkwistjoni tawtorizza lill-Istati Membri li jgħamlu fakultattiva l-identifikazzjoni elettronika individwali biss f'dak li jikkonċerna lill-annimali li ma humiex is-suġġett ta' skambji intra-Komunitarji, għandu jiġi kkonstatat, skont il-Gvern Franciż, li rahhal stabbilit fi Stat Membru fejn l-identifikazzjoni msemija hija obligatorja ma jbati ebda żvantagġ ekonomiku li jirriżulta mill-effetti komuni ta' dan l-obbligu u mid-deroga inkwistjoni. Fil-fatt, kull annimal destinat lejn dan l-Istat Membru għandu jkun neċessarjament identifikat elettronicament, anki jekk dan l-annimal ikun jorigina minn Stat Membru fejn, abbażi tad-deroga msemija, ma tkunx obligatorja identifikazzjoni elettronika individwali għall-annimali li ma humiex is-suġġett ta' skambji intra-Komunitarji.
- 87 Finalment, għandu jifakkar li minn ġurisprudenza kostanti jirriżulta li l-projbizzjoni ta' diskriminazzjoni ma tirrigwardax l-eventwali disparitajiet ta' trattament li jistgħu jirriżultaw, minn Stat Membru għal iehor, mid-differenzi eżistenti bejn il-leġiżlazzjonijiet tad-diversi Stati Membri, peress li dawn il-leġijiet jolqtu bl-istess mod lill-persuni kollha li jidhru fil-kamp ta' applikazzjoni tagħhom (sentenza tas-16 ta' Lulju 2009, Horvath, C-428/07, Ġabra p. I-6355, punt 55 u l-ġurisprudenza ċċitata). Il-Qorti tal-Ġustizzja kkunsidrat li għalkemm dan il-prinċipju gie ċertament żviluppata fil-kuntest tal-interpretazzjoni tad-dispożizzjonijiet tad-dritt tal-Unjoni għall-finijiet tal-evalwazzjoni tal-kompatibbiltà tal-leġiżlazzjoni nazzjonali fil-konfront tal-prinċipju ta' nondiskriminazzjoni, madankollu, l-istess ma japplikax fir-rigward tal-validità tad-dispożizzjoni tad-dritt tal-Unjoni li tagħti lill-Istati Membri ċertu margni ta' diskrezzjoni li abbażi tagħha huma jadottaw dawn il-leġiżlazzjonijiet differenti (ara, b'analogija, is-sentenza tad-19 ta' Settembru 2013, Panellinos Syndesmos Viomichanion Metapoisis Kapnou, C-373/11, punti 35 u 36).
- 88 F'dawn iċ-ċirkustanzi, għandu jiġi konkluż li ma tressqet ebda prova li tista' tpoġġi indiskussjoni l-validità tad-deroga inkwistjoni minhabba l-karattru diskriminatorju tagħha.

F'dak li jikkonċerna l-allegata diskriminazzjoni tar-rahħala li jrabbu l-ovini u l-kaprini meta mqabbla mar-rahħala li jrabbu l-bovini u s-suwini

- 89 H. Schaible jirrive li l-obbligu li jiġi identifikat elettronicament kull annimal ma hijiex imposta fuq ir-rahħala li jrabbu l-bovini u s-suwini, minkejja l-fatt li l-annimali msemija xorta huma esposti għal mard epizootiku bħall-ovini u l-kaprini. Dan iqis li s-sistema ta' identifikazzjoni tar-razzett tippermetti li jiġi miġġieled b'mod effettiv il-mard epizootiku fost is-suwini. H. Schaible josserva li ma hijiex ikkunsidrata l-introduzzjoni ta' sistema obligatorja ta' identifikazzjoni elettronika tal-bovini u li mill-Proposta għal Regolament tal-Parlament Ewropew u tal-Kunsill, tat-30 ta' Awwissu 2011, li

jemenda r-Regolament (KE) Nru 1760/2000 dwar l-identifikazzjoni elettronika tal-annimali bovini u t-tneħħija tad-dispożizzjonijiet dwar it-tikkettjar volontarju taċ-ċanga [COM(2011) 525 finali], jirriżulta li l-Kummissjoni tipproponi li jinżamm il-karattru fakultattiv tal-identifikazzjoni elettronika tal-bovini minħabba, b'mod partikolari, il-problemi li nstabu fil-kuntest tal-identifikazzjoni individwali obbligatorja tal-ovini u tal-kaprini. Huwa jqis li l-politiki tal-Unjoni f'dan il-qasam huma neqsin mill-koerenza u jqis li l-Unjoni qiegħda tesperimenta teknoloġija li ma hijiex lesta biex tiġi applikata f'settur fejn l-agrikolturi għandhom influwenza baxxa.

- 90 Il-Gvernijiet ta' Franza u tal-Pajjiżi l-Baxxi jenfasizzaw id-differenzi li jikkarakterizzaw, minn naħa, is-settur tal-ovini u tal-kaprini u, min-naħa l-oħra, is-setturi tal-bovini u tas-suwini. Dawn jenfasizzaw il-partikolaritajiet ta' dawn it-tipi differenti ta' annimali, f'dak li jikkonċerna t-tkabbir, it-trasport, il-kummerċjalizzazzjoni tagħhom kif ukoll il-mard u l-profilu ta' riskju li jhedduhom. B'mod partikolari, l-ovini u l-kaprini normalment ikunu iktar is-suġġett ta' ċaqliq milli l-bovini u s-suwini, u huma iktar spiss, kuntrarjament għall-bovini u għas-suwini, skambjati fil-kuntest ta' rkant fir-rigward ta' lottijiet kbar ħafna. Barra minn hekk, il-gruppi ta' ovini u ta' kaprini jibdlu b'mod iktar frekwenti l-kompożizzjoni milli l-bovini u s-suwini. Fir-rigward tal-marda tal-ilsien u d-dwiefer, ir-riskju ta' kontagġju huwa iktar fost l-ovini u l-kaprini milli fost is-suwini. Dawn iċ-ċirkustanzi jagħmlu iktar diffiċli l-identifikazzjoni u t-traċċar ta' kull animal ovin u kaprin.
- 91 F'dan ir-rigward, għandu jiġi rrilevat li, meta l-legiżlatur tal-Unjoni jissejjaħ biex jirristruttura jew johloq sistema kumplessa, ikun mixtieq li dan jirrikorri għal approċċ fi stadji u li jimxi skont l-esperjenza miksuba, sakemm l-għażla tal-legiżlatur tkun ibbażata fuq kriterji ogġettivi u xierqa fid-dawl tal-għanijiet imfittxija mil-legiżlazzjoni inkwistjoni (ara, f'dan is-sens, is-sentenza Arcelor Atlantique u Lorraine *et*, iċċitata iktar 'il fuq, punti 57 u 58 u l-gurisprudenza ċċitata).
- 92 Għandu jiġi kkonstatat, fir-rigward tal-allegazzjonijiet imsemmija fil-punti 89 u 90 ta' din is-sentenza relattivi għax-xebh u għad-differenzi li jikkarakterizzaw, minn naħa, lill-ovini u lill-kaprini u, min-naħa l-oħra, lill-bovini u lis-suwini, li jeżistu, minkejja ċertu xebh bejn dawn it-tipi differenti ta' mammiferi, differenzi li jiġġustifikaw kuntest legiżlattiv dedikat għal kull speċi ta' animal. Fid-dawl tal-kuntest storiku tal-kriżi tal-marda tal-ilsien u d-dwiefer fl-2001, il-legiżlatur tal-Unjoni seta' legittimament jintroduċi, bir-Regolament Nru 21/2004, legiżlazzjoni speċifika li tistabbilixxi l-identifikazzjoni elettronika tal-ispeċi partikolarment milquta minn din il-kriżi.
- 93 Konsegwentement, il-Kunsill ma kienx marbut li jirrifjuta l-adozzjoni tar-Regolament Nru 21/2004, wara l-proposta tal-Kummissjoni, dwar l-introduzzjoni tal-identifikazzjoni elettronika tal-ovini u tal-kaprini, minħabba li l-kamp ta' applikazzjoni tagħha kien limitat ħafna.
- 94 Madankollu, għandu jiġi rrilevat li, għalkemm il-legiżlatur seta' legittimament jibbaża ruħu fuq tali approċċ progressiv għall-introduzzjoni tal-identifikazzjoni elettronika, huwa għandu, fid-dawl tal-għanijiet tar-Regolament Nru 21/2004, jikkunsidra n-neċessità li jwettaq evalwazzjoni mill-ġdid tal-miżuri stabbiliti, b'mod partikolari f'dak li jikkonċerna l-karattru fakultattiv jew obbligatorju tal-identifikazzjoni elettronika (ara, b'analoġija, is-sentenza Arcelor Atlantique u Lorraine *et*, iċċitata iktar 'il fuq, punt 62).
- 95 Għalhekk, għandu jiġi kkonstatat li dan ir-Regolament ma johloq ebda diskriminazzjoni bejn ir-raħħala li jrabbu l-ovini u l-kaprini meta mqabbla mar-raħħala li jrabbu l-bovini u s-suwini.
- 96 F'dawn iċ-ċirkustanzi, ma huwiex stabbilit li d-deroga u l-obbligi kkontestati stabbiliti mir-Regolament Nru 21/2004 jiksru l-prinċipju ta' ugwaljanza fit-trattament.
- 97 Mill-kunsiderazzjonijiet kollha msemmija iktar 'il fuq jirriżulta li l-evalwazzjoni tad-domandi magħmula ma weriet ebda element ta' natura li jaffettwa l-validità tal-Artikoli 3(1), 4(2), 5(1) u tal-ewwel subparagrafu tal-Artikolu 9(3) kif ukoll tal-punt 2 tal-Anness B tar-Regolament Nru 21/2004.

Fuq l-ispejjeż

- ⁹⁸ Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Il-Ħames Awla) taqta' u tiddeċiedi:

L-evalwazzjoni tad-domandi magħmula ma weriet ebda element ta' natura li jaffettwa l-validità tal-Artikoli 3(1), 4(2), 5(1) u tal-ewwel subparagrafu tal-Artikolu 9(3) kif ukoll tal-punt 2 tal-Anness B tar-Regolament tal-Kunsill (KE) Nru 21/2004, tas-17 ta' Diċembru 2003, li jstabbilixxi sistema għall-identifikazzjoni u r-registrazzjoni tal-ammiali ovini u kaprini u li jemenda r-Regolament (KE) Nru 1782/2003 u d-Direttiva 92/102/KEE u 64/432/KEE, kif emendat bir-Regolament tal-Kummissjoni (KE) Nru 933/2008, tat-23 ta' Settembru 2008.

Firem